

ರಾಕಣ್ ಭಡ್ವಾಚಿ ಫಿರ್ಗಜ್, ಆಂಜೆಲೊರ್  
ಪಾಸ್ಕಾ ಕಾಳಾಚೊ ದುಸ್ರೊ ಆಯ್ತಾರ್ 28, ಎಪ್ರಿಲ್ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಆಮಿ ಸಾಂಗಾತಾ ಜಮ್ಲಾಂವ್.

ಎಕಾಮೆಕಾ ಸಾಂಗಾತಾ ಮೆಳುನ್ ಕ್ರಿಸ್ತಿ ಜಿಣಿ ಜಿಯೆಂವ್ಚಾ ಮಾರಿಫಾತ್ ಜೆಜುಚೆಂ ಶಾಂತಿ ಸಮಾಧಾನಾಚೆಂ ದೆಣೆ ಆಪ್ಣಾಂವ್ಕ್ ಆಯ್ಚಿ ದೇವ್ ಸ್ತುತಿ ಆಮ್ಕಾಂ ಆಪವ್ಣೆಂ ದಿತಾ.

ಜೆಜುಚ್ಯಾ ಮರ್ಣಾ ಉಪ್ರಾಂತ್ ಭಿಯಾನ್ ಲಿಪೊನ್ ರಾವ್ಲೆಲೆ ಶಿಸ್ ಸಾಂಗಾತಾ ಆಸ್ಲೆಲೆ. ಪುನರ್ಜಿವಂತ್ ಜೆಜು ತಾಂಚೆ ಮಧೆಂ ಹಾಜರ್ ಜಾತಾ, ಶಾಂತಿಚೆಂ ದೆಣೆಂ ತಾಂಕಾಂ ಪಾಟಯ್ತಾ ಆನಿ ಪಾತ್ಕಾಂ ಭೊಗ್ಸುಂಚಿ ಪದ್ವಿ ತಾಂಕಾಂ ದಿತಾ.

ಎಕಾಮೆಕಾಚ್ಯಾ ಸಾಂಗಾತ್ಪಣಾನ್ ಮೊಗಾನ್ ಜಿಯೆವ್ನ್-ಎಕಾಮೆಕಾ ದಯಾಳಾಯ್ ದಾಕವ್ನ್, ಜೆಜುಚೆಂ ಶಾಂತಿ ಸಮಾಧಾನ್ ಆನಿ ಕಾಕುಳ್ತ್ ಜೊಡ್ಚಾಕ್ ಗರ್ಜ್ ಆಸ್ಚೊ ಆಧಾರ್ ಹ್ಯಾ ಪವಿತ್ರ್ ಬಲಿದಾನಾ ವೆಳಿಂ ಮಾಗ್ಯಾಂ.

## ಬಾವಾರ್ಥ್ಯಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಸಮೆಸ್ತ್ ಧಾರ್ಮಿಕ್ ಮುಕೆಲ್ಯಾಂಕ್ ತುಜ್ಯಾ ಕಾಕುಳ್ತಚಿಂ ಹಾತೆರಾಂ ಕರುನ್, ತಾಂಚೆ ಮಾರಿಫಾತ್ ಸರ್ವ್ ಲೋಕಾಕ್ ತುಜ್ಯಾ ದೈವಿಕ್ ಕಾಕುಳ್ತಚೊ ಅನ್ನೊಗ್ ಲಾಭಾಶೆಂ ಕರ್ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚಾ ರಾಷ್ಟ್ರಾಚ್ಯಾ ಸರ್ವ್ ರಾಜ್ ಕಾರ್ಭಾರಾಂನಿ ಆಪ್ಲೆ ಅಧಿಕಾರ್ ಅಭಿವೃದ್ಧಿ ಪಾಸತ್ ವಾಪಾರುನ್ ಶಾಂತಿ ಸಮಾಧಾನಾಚೆಂ ರಾಜ್ ಭಾಂದುನ್ ಹಾಡ್ಚಾಕ್ ನಿಸ್ವಾರ್ಥಪಣಿ ವಾವ್ರುಂಕ್ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚಾ ಕುಟ್ಮಾಂನಿ ಸೊಡ್‌ದೊಡಿಚೊ, ಮಾಯಾವೊಗಾಚೊ ಆನಿ ಭೊಗ್ಗಣ್ಯಾಚೊ ಸ್ಪಿರಿತ್ ರುತಾ ಕರುನ್, ಕುಟಮ್ ಶಾಂತಿಚೆಂ ಬಿಡಾರ್ ಜಾಯ್ತಿಂ ಕರ್ಚಾಕ್ ಆಮ್ಕಾಂ ತುಜಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಪಿಡೆ ವರ್ವಿಂ ಆನಿ ಉತರ್ ಪ್ರಾಯೆಕ್ ಲಾಗೊನ್ ಕಷ್ಟೊಂಚ್ಯಾ ಸರ್ವಾಂಕ್ ಭರ್ವಸೊ ಆನಿ ಸವ್ಯಸಾಯ್ ಲಾಭವ್ನ್, ಬರ್ಯಾ ಭಲಾಯ್ಕೆಚೆಂ ದೆಣೆಂ ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಆಮ್ಚಾ ಸಮೆಸ್ತ್ ಯುವಜಣಾಂನಿ ತಾಂಚೆ ಥಂಯ್ ಆಸ್‌ಲ್ಲಿಂ ದೆಣೆಂ ಸಮಾಜಿಂತ್ಲ್ಯಾ ಅಸಹಾಯಕ್ ಪರಿಸ್ಥಿತೆಂತ್ ಆಸ್‌ಲ್ಲ್ಯಾ ವ್ಯಕ್ತಿಂ ಮಧೆಂ ವಾಂಟುನ್ ಘೆವ್ನ್ ಉರ್ಬೆನ್ ಸೆವಾ ಕರಿಶೆಂ ತುಜಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಎವರಿಸ್ತಾಂತ್ಲ್ಯಾ ಚೆಜು ಥಾವ್ನ್ ಪೋಷಿತ್ ಜಾಲ್ಲ್ಯಾ ಆಮಿ ಸರ್ವಾಂನಿ ತುಜೊ ಕಾಕುಳ್ತಚೊ ಖರೊ ಅನ್ನೊಗ್ ಜೊಡುನ್, ಪೆಲ್ಯಾ ಥಂಯ್ ದಯಾಳಾಯ್ ದಾಕಂವ್ಕ್ ಆಮ್ಕಾಂ ತುಜ್ಯಾ ದೈವಿಕ್ ಸಕ್ತೆನ್ ಭರ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ಪಾಸ್ಕಾ ಕಾಳಾಚೊ ದುಸ್ರೊ ಆಯ್ತಾರ್ 28, ಎಪ್ರಿಲ್ 2019

ಪಯ್ಲೆಂ ವಾಚಪ್

ಧರ್ಮ್ ದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ಧರ್ಮ್‌ದೂತಾಂನಿ ಲೋಕಾ ಮಧೆಂ ಜಾಯ್ತ್ಯೊ ಖುಣಾ ಆನಿ ಆಚರ್ಯಾಂ ಕೆಲಿಂ. ಭಾವಾರ್ಥಿ ಸಗ್ಳಿಂ ಏಕ್ ಮೇಳ್ ಜಾವ್ನ್ ಸಾಲ್ಮಾಂವ್ಚಾ ಮಂಟಪಾಂತ್ ಸಾಂಗಾತಾ ಮೆಳ್ತಾಲಿಂ. ಲೋಕ್ ತಾಂಕಾಂ ಬೋವ್ ಚಡ್ ಮಾನ್ತಾಲೊ ತರ್ಯೀ ತಾಂಚ್ಯಾ ಮೆಳಾಂತ್ ರಿಗುಂಕ್ ಹೆರ್ ಕೊಣ್‌ಯೀ ಧೈರ್ ಘೆನಾತ್ಲೊ. ಪುಣ್ ಸೊಮಿಯಾಚೆರ್ ಸತ್ಮಾನ್ತಲ್ಯಾ ದಾದ್ಲ್ಯಾಂ ಸ್ತ್ರಿಯಾಂಚೊ ಸಂಖೊ ಇತ್ಲೊ ಚಡತ್ ಆಯ್ಲೊ ಕೀ ಲೋಕ್ ಆಪ್ಲ್ಯಾ ಪಿಡೆಸ್ತಾಂಕ್ ರಸ್ತಾಂಕ್ ವ್ಹಾವೊವ್ನ್ ಹಾಡ್ತಾಲೊ ಆನಿ ಪೆದ್ರು ತೆಣೆಂ ಪಾಶಾರ್ ಜಾತಾಸ್ತಾನಾ ತಾಚಿ ಸಾವ್ಣಿ ಪುಣ್‌ಯೀ ತಾಂಚೆ ಮಧ್ಲ್ಯಾ ಧೊಡ್ಯಾಂಚೆರ್ ಪಡುಂ ಮ್ಹಣುನ್ ಖಿಟ್ಲ್ಯಾಂಚೆರ್ ಆನಿ ಹಾಂಕುಳ್ಳಾಂಚೆರ್ ತಾಂಕಾಂ ದವರ್ತಾಲೊ. ಜೆರುಜಲೆಮಾ ಭೊಂವಾಂರಿಂಚ್ಯಾ ಶಹರಾಂಚೊ ಲೋಕ್ ಆಪ್ಲ್ಯಾ ಪಿಡೆಸ್ತಾಂಕ್ ಆನಿ ದೆಂವ್ಚಾರಾಂಚೆ ಉಪದ್ರ್ ಭೊಗ್ತಲ್ಯಾಂಕ್ ಘೆವ್ನ್ ಹಾರಿಂಹಾರಿಂನಿ ಧಂಯ್ ಜಮೊ ಜಾತಾಲೊ ಆನಿ ಸಕ್ಡ್‌ಯೀ ಬರಿಂ ಜಾತಲಿಂ.

ದೆವಾಚೆಂ ಉತರ್ ಹೆಂ

## ದುಸ್ರೆಂ ವಾಚಪ್

ಉಗ್ಡಾಪಣ್ ಪುಸ್ತಕಾಂತ್ಲೆಂ ವಾಚಪ್

ಹಾಂವ್, ಜುವಾಂವ್ ತುಮ್ಮೊ ಭಾವ್, ಜೆಜು ಕ್ರಿಸ್ತಾ ಸವೆಂ ತುಮ್ಮಾ ಸಂಕಷ್ಟಾಂನಿ ರಾಜ್ವಟ್ಕೆಂತ್ ಆನಿ ಸೊಸ್ಲಿಕಾಯೆಂತ್ ತುಮ್ಮೊ ಸಹಭಾಗೆಲಿ. ದೆವಾಚೊ ಸಂದೇಶ್ ಹಾಂವೆಂ ಪರ್ಗಟ್ ಕೆಲೊ ಆನಿ ಜೆಜುಕ್ ಹಾಂವೆಂ ಸಾಕ್ಸ್ ದಿಲಿ ದೆಕುನ್ ಪಾತ್ಮೊಸ್ ನಾಂವಾಚ್ಯಾ ದ್ವೀಪಾಕ್ ಪಾವ್ಲೊಂ. ಸೊಮಿಯಾಚ್ಯಾ ದಿಸಾ ಪ್ರತ್ಯೇಕ್ ಅತ್ಮೊ ಮ್ಹಜೆರ್ ದೆಂವ್ಲೊ ಆನಿ ಮ್ಹಜ್ಯಾ ಪಾಟ್ಲಾನ್ ತುತೂರಿ ವಾಜ್ಲಲೇಬರಿ ಏಕ್ ವ್ಹಡ್ ತಾಳೊ ಮ್ಹಾಕಾ ಆಯ್ಕಲೊ. ತೊ ಮ್ಹಣಾಲೊ: “ತುಕಾ ದಿಸ್ತಾ ತೆಂ ಏಕ್ ಪುಸ್ತಕಾಂತ್ ಬರಯ್ ಆನಿ ತೆಂ ಸಾತ್ ಪವಿತ್ರಸಭಾಂಕ್, ಮ್ಹಣ್ಣೆ ಎಫೆಜಾಕ್, ಸ್ಮಿರಾಕ್, ಪೆರ್ಗಾಮಾಕ್, ದಿಯಾತಿರಾಕ್, ಸಾರ್ದಿಸಾಕ್, ಫಿಲಾದೆಲ್ವಿಯಾಕ್ ಆನಿ ಲಾವೊದಿಸೇಯಾಕ್ ಧಾಡ್ನ್ ದೀ.” ಕೊಣಾಚೊ ತಾಳೊ ಮ್ಹಜೇಲಾಗಿಂ ಉಲಯ್ತಾ ಪಳೆಯಾಂ ಮ್ಹಣ್ ಹಾಂವ್ ಪಾಟಿಂ ಘುಂವ್ಲೊಂ. ತೆದ್ನಾ ಮ್ಹಾಕಾ ಭಾಂಗಾರಾಚ್ಯೊ ಸಾತ್ ದಿವ್ಪೊಣ್ಯೊ ದಿಸ್ಲೊ. ತ್ಯಾ ದಿವ್ಪೊಣ್ಯಾಂ ಮಧೆಂ ಮನ್ಯಾ ಪುತಾಬರಿ ಆಸ್ಲಲೊ ಎಕ್ಲೊ ಮ್ಹಾಕಾ ದಿಸ್ಲೊ. ತೊ ಪಾಂಯಾಂಗೊಳ್ ದಗ್ಲೊ ನೈಸ್ಲೊ ಆನಿ ತಾಚ್ಯಾ ಹರ್ಡ್ಯಾ ಭೊಂವಾರಿಂ ಭಾಂಗಾರಾಚೊ ಪಾಟೊ ಬಾಂಧ್ಲೊ. ತಾಕಾ ಪಳೆತಚ್ ಹಾಂವ್ ಮೆಲ್ಲೇಬರಿ ಜಾವ್ನ್ ತಾಚ್ಯಾ ಪಾಂಯಾಂಥಳಾ ಪಡ್ಲೊಂ. ತವಳ್ ತಾಣೆಂ ಆಪ್ಲೊ ಉಜ್ವೊ ಹಾತ್ ಮ್ಹಜೆರ್ ದವರ್ನ್ ಮ್ಹಳೆಂ: “ಭಿಯೆನಾಕಾ! ಹಾಂವ್ ಆರಂಭ್ ಆನಿ ಅಂತ್; ಹಾಂವ್ಚ್ ತೊ ಜಿವಂತ್, ಏಕ್ ಕಾಳಾರ್ ಹಾಂವ್ ಮೆಲ್ಲೊಂ, ಪುಣ್ ಆತಾಂ ಆನಿ ಸದಾಂಕಾಳ್ ಹಾಂವ್ ಜಿಯೆತಾಂ. ಮೊರ್ನಾಚೆರ್ ಆನಿ ಪಾತಾಳಾಚ್ಯಾ ಲೊಕಾಚೆರ್ ಮ್ಹಾಕಾ ಅಧಿಕಾರ್ ಆಸಾ. ದೆಕುನ್ ತುಂ ದರ್ಶನಾಂನಿ ದೆಖ್ತಾಯ್ ತ್ಯೊ ಸಂಗಿ ಬರಯ್ - ಸಂಗಿ ಆತಾಂ ಘಡ್ತಾತ್ ತ್ಯೊ ಆನಿ ಹ್ಯಾ ಪುಡಾಂ ಘಡೊನ್ ಯೆತಲ್ಯೊ ತ್ಯೊ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ಪಾಸ್ಕಾ ಕಾಳಾಚೊ ದುಸ್ರೊ ಆಯ್ತಾರ್ 28, ಎಪ್ರಿಲ್ 2019

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./ ತುಂವೆಂ ದಿಲ್ಲಿಂ ದೇಣಿಂ ಆನಿ ಯುವ ಸಕತ್, ಕುಟ್ಮಾಚ್ಯಾ/ ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್, ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್, ಮಾಗ್ಣ್ಯಾಚಿ ರೂಚ್/ ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ ಜಿಯೆವ್ನ್/ ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚೆ ತೆವ್ಪಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತೆನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಟ್ ಸವಯಾಂ ಥಾವ್ನ್, ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್, ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್ ರುಪಿತ್ ಕರ್ಚಾ ದಿಶೆನ್ ವಾವ್ರ್ ಕರ್ಚಾ ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ ಆಮ್ಚ್ಯಾ ವಿಗಾರ್ ಬಾಪಾಂಕ್, ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್ ಆನಿ ಗುರ್ಕಾರಾಂಕ್ ತುಜ್ಯಾ ಆಶಿರ್ವಾದಾಂನಿ ಭರ್. ಆಮೆನ್.